

கொடை விளக்கு

சுப. மாணிக்கம்

கொடை விளக்கு

வித்துவான்

வ. சுப. மாணிக்கம், எம். ஏ., எம். ஓ. எல்.,
தமிழ்ப்பேராசிரியர், அழகப்பா கல்லூரி

விற்பனை உரிமை :

செல்வி பதிப்பகம்


காரைக்குடி

முதற்பதிப்பு : சூலை 1957

விலை ரூ. 1 - 50

சௌத் இந்தியா பிரஸ், காரைக்குடி

கொடை விளக்கு



வள்ளல் அழகப்பா

பாயிரம்

உள்ளம் உவப்ப உடைமை யெல்லாம்
பள்ளிகள் நிறுவிப் பண்பியல் வளர்க்க
அள்ளி வழங்கிய அழகன் கொடையினை
நீடும் புகழென நினைத்தே னாயினும்
பாடும் குறிப்புப் பண்டெனக் கில்லை.

ஆவி தனித்த அண்ணல் மேனியைக்
கூவிக் கொடுத்தீ குறைக்குங் காலை
வண்ணத் தமிழனை வள்ளல் அழகனைத்
தண்ணந் தமிழில் தலைவனாய்ப் பாடும்
எண்ணம் முகிழ்ப்ப எழுந்ததிப் பாட்டு.

பழுதறு நம்பியின் பார்புகழ் வாழ்க்கையை
முழுதுற விரிக்கும் முழுப்பெருங் காப்பியம்
எழுதும் புலமை என்னள வன்றுகாண் ;
அன்னைத் தமிழின் அணிவிரல் மோதிரம்
என்னப் புனைந்த இளஞ்சிறு காப்பியம்
தொடைக்குப் பொருளாய்த் தோன்றிய அழகனைக்
கொடைக்கு விளக்கெனக் கூறப் பெறுமால்.

முன்னை வள்ளியோர் மூவாத் தமிழணிந்து
என்றும் வாழ்வர் இவனும் வாழ்வன்.
அரிய பொருளால் அறிவு பரப்பிய
பெரிய கொடையான் பிறப்பினை
உரிய நெறியால் உள்ளுவம் நாமே.

வ. சுப. மாணிக்கம்

அன்புறை

அழகப்பா கல்லூரி முன்னாள் முதல்வர்

திரு அ. நா. தம்பி அவர்களுக்கு

நாடாளுந் தமிழ்ச்சிறப்பு வகுப்புக் கண்டான்
நாவளர்க்கும் கலைக்கழகம் நடக்கக் கண்டான்
வீடாளுந் முத்துசிவன் மலரும் கண்டான்
விருந்துதமிழ்க் கலைவிழா விளங்கக் கண்டான்
ஏடாளுங் கொடையழகன் இனித்த வள்ளல்
எடுத்தமுதற் கல்லூரி முதல்வ னாகி
நீடாளுந் ஏழாண்டு வளர்ச்சி கண்டான்
நிறைகுணத்தன் பெருந்தம்பி நீடு வாழ்க.

கொடை விளக்கு

தலைவன் பெருமை

- 1 கம்பனும் இல்லை கபிலனும் இல்லையே
தம்பொன் துறந்தான் தகைபாட; - நம்பன்
நிலையைப் புகழ நினைத்தேன்மன்; யானை
வலையிற் படுத்தும் வகை.

முத்துசிவனார் பேறு

- 2 முன்னைத் தமிழாசான் முத்துசிவன் சொல்லாளன்
தன்னைப் புகழ்பாடத் தான்கேட்டான்; - நின்னை
இறந்தபின் பாடும் இதனைத் தமிழிற்
பிறந்துநீ கேட்பாயோ பேசு.

- 1 திரு, ஆ. முத்துசிவனார் அழகப்பா கல்லூரி முதல் தமிழ்ப்
பேராசிரியர். அசோக வனம், மேடைக்கலை, அசலும்
நகலும், கவிதையும் வாழ்க்கையும் முதலான திறனாய்வு
நூல்கள் எழுதியவர். இவர் மிக்க இளமையில் மறைவு
எய்தினார். இவர் தம் வாழ்க்கை வரலாறு அழகப்பா
கல்லூரி வெளியிட்ட 'முத்துசிவனார் நினைவுமலர்' என்னும்
நூலிற் காணலாம்.

டாக்டர் அழகப்பா ஐரோப்பிய நாடுகள் சென்று திரும்பி
வந்தபோது 1-9-1951-ல் பேராசிரியர் தமிழ்ப் பாராட்
டிதழைப் பெருமிதத்தோடும் கணீர்க் குரலோடும் படித்துக்
கொடுத்தார். ஆங்கிலப் பாராட்டை முன்னரே கேட்ட
அழகப்ப வள்ளல் 'எது மூலம் எது மொழிபெயர்ப்பு என
அறியேன்' என்று ஆ. மு. வின் தமிழ் நடையைக்
கூட்டத்தே புகழ்ந்தனர்.

மக்கள் புலம்பல்

தலைவன் மறைவு

- 3 வள்ளல் அழகப்பா வாழ்ந்தார் மறைந்தாரென்று உள்ளம் இனியேனும் ஒப்புமோ? - வெள்ளம் புரண்டனைய மக்கள் புழுதிமே லாடித் திரண்டு வருதல் தெரிந்து.

கையறு நிலை

- 4 துக்கத் துணிதாங்கித் தொய்யும் மனந்தாங்கி நெக்கு வடிகின்ற நீர்தாங்கி - எக்கால் இனியோர் அழகப்பா எங்கட்கு எனா நனிசோர்வர் மக்கள் நலிந்து.

கடையடைப்பு

- 5 காரை வணிகர் கடிதிற் கடையடைத்து வேரை யிழந்த விழுத்தளிர்போல் - நீரை முகஞ்சொரிய விம்மி முதிர்ந்தபே ரன்பை அகஞ்சொரிய வந்தார் அதிர்ந்து.
-
- 3 மக்கள் அழுவதால் அழகப்பா இறந்துவிட்டார் என்ற செய்தியை இனி நம்பத்தான் வேண்டும்.
- 5 காரைக்குடி வணிகப் பெருமக்கள் இரண்டுநாள் கடையடைத்தனர்.

கதிரியின்மை

- 6 பாரத ரத்தினங்கள் பாராட்டுஞ் செந்தமிழா!
தேரதிர வந்தாய்நீ செத்தாயோ? - காரதிர
விண்ணே விழினும் வினையே கருதுகின்ற
கண்ணே இனியார் கதி?

காரைக்குடி வளம்

- 7 காரைக் குடியெல்லாம் கல்விப் பயிர்வளரக்
கூரைக் குடியெல்லாம் கூனிமிர - நீரைப்
புழங்கினால் என்னப் பொருட்செல்வம் எல்லாம்
வழங்கினால் வாழ்க வழி.

கடைப்பெருக்கம்

- 8 உடையில் உணவில் உறுப்புத் தொழிலில்
கடைகள் பலபெருக்கக் கண்டோம்: - தடையென்ன
கல்லூரி தோன்றாதேல் காரைக் குடியென்றே
புல்லூரும் பாம்பூரும் புற்று.

- 6 அழகப்பாவைப் பாராட்டிய பாரத ரத்தினங்கள் :-
ச. இராசகோபாலாச்சாரி, பண்டித சுவகர்லால் நேரு,
ச. இராதாகிருட்டினன், சி. வி. இராமன்,
எம். விசுவேசரய்யா.

தேர்—அழகப்பா உடலைத்தாங்கி வந்த ஊர்தி.

தொழுகை

- 9 விட்ட களரெல்லாம் வேண்டும் விலைசொரிந்து
கட்டும் மனைகளாய்க் காண்கின்றோம்; - தொட்ட
அழகன்கை வண்மையே வண்மை; அவனைத்
தொழுதகை மாறார் துடித்து.

அழுகை

- 10 நிறையப் படித்தவன் : நெஞ்சத்தின் மாசு
குறையப் படித்தவன் : கொள்கை - உறையப்
படித்தவன் ஒன்றோ : படியாத நோயால்
துடித்தவன் என்பர் துளித்து.

திருவழிகள்

- 11 கல்வி யழிகள் கலங்கா மனவழிகள்:
செல்வி விழையும் திருவழிகள் : - நல்ல
கொடையழிகள்: ஆங்கிலச் சொல்மாரி பெய்யும்
தொடையழிகள் என்பர் தொடுத்து.

அறிவழகன்

- 12 பல்லார் புகழும் பணவழகன் : ஈயாத
செல்லார் அழுங்கும் சிறப்பழகன் : - கல்லார்
மடங்கொல் அறிவழகன் வாழ்ந்து துயிலும்
இடங்கொல்லோ என்பார் இது.

இனி யார்?

- 13 கொடுக்க நினைத்தான் கொடுத்தான் எனும்பேர்
எடுக்க உரியான் இவனே; - விடுத்துப்
படுக்க நினைத்தான் பகுக்க நினைத்தான்;
கொடுக்க இனியாரே கூறு.

அழகையும் தொழுகையும்

- 14 நேரு வருகையினும் நீண்ட பெருங்கூட்டம்
தேரு வருகைக்குத் தேம்பிற்று; - பாரும்
அழாஅமை யாரே அறிந்தார்காண்; வானும்
தொழாஅமை கண்டாரைச் சொல்.

12 செல்லார்-செல்லாத காசு உடைய செல்வர்.

13 வள்ளல் என்ற கொடைப்பெயருக்குத் தக்கவன்
அழகப்பனே என்றபடி.

உயிரைவிட்டு நிலையாகப் படுக்க நினைத்தவன் யாரெனின்,
வாழ்நாளில் எல்லாவற்றையும் பகுத்துக்கொடுக்க நினைத்
தவன்.

14 25-7-1948-ல் மின்சார வேதியல் ஆராய்ச்சி நிலையத்துக்குக்
கால்கோள் செய்ய முதலமைச்சர் நேரு காரைக்குடி
வந்தார். அன்று பல்லாயிரமக்கள் கூடினர். அக்கூட்
டத்தினும் மிகுதியான மக்கட்கூட்டம் அழகப்பாவின
மெய்த்தேரைக் காணக் குழுமிற்று.

எல்லா மக்களும் அழுதனர்; தொழுதனர். ஆதலால்,
நிலம் அழுததையும் வானம் தொழுததையும் காண்பதற்கு
யாரும் இல்லை.

பொது இழப்பு

- 15 எதுவுடைமை எண்ணாது இறுகப் பிடிப்பின் பொதுவுடைமை தோன்றாது போமோ? - புதுவுடைய பன்னிலைக் கட்சியும் பற்றே டமுதனவே இன்னிலை கண்டான் இழப்பு.

அருட்பா ஓதல்

- 16 வாரங்கள் பாடவும் வாசகம் ஓதவும் ஆரங்கள் தாங்கவும் ஆயினான்; - தீரங்கள் எந்நாளும் வல்ல இயற்றினான்; யாரறிவார்? இந்நாளும் செய்வான் எழுந்து.

ஊரதிர்ச்சி

- 17 ஆக்கும் வழியே அறியும் உலகத்துப் போக்கும் வழியும் புரிந்தபெரு - நோக்கனைனப் பாரத ரத்தினம் பண்பிசைக்க வாழ்ந்தவன் ஊரதிர வீழ்ந்தான் உழைத்து.

- 17 25 - 10 - 1952-ல் பாரத ரத்தினம் ச. இராசகோபாலாச் சாரியார் அழகப்பா கல்லூரிப் பேரவையில் சொற்பொழி வாற்றுங்கால், " பணம் சேர்க்கின்ற ஒரு வழியே பலருக்குத்தெரியும். சேர்த்த பணத்தை எல்லார்க்கும் பகுத்துக் கொடுக்கின்ற மறுவழி ஒருவர்க்கும் தெரியாது. இருவழியும் தெரிந்தவர் அழகப்பா " என்று போற்றினார்.

மக்கள் வேட்கை

- 18 இன்னும் சிலவாண்டு இராணோ? இருந்தானேல் என்ன குறைகள் எமக்கிருக்கும்? - அன்றோ அழிநோய் அணுகா அணிபிறவி தாங்கி எழுவானோ எங்கள் இடத்து.

தமிழ் வேட்கை

- 19 மீண்டும் பிறப்புண்டேல் மேனி நலஞ்சிறந்து ஈண்டே பிறக்க இவனென்று - வேண்டுவாள் அன்புத் தமிழன்னை ; ஆராத் தமிழிசையால் என்பு குளிர்ப்பாள் இனிது.

பேரிழவு

- 20 பெரிய குடும்பத்தைப் பேணுமோர் தந்தை பிரியக் கலங்குறாஉம் பெண்போல் - உரிய அழகன் இழந்த அணிநகரம் உற்ற இழவுக்கு மீள்வே இலை.

அழகப்பர் கொடைச் சிறப்பு

கரிகாலன்

- 21 காடு கெடுத்துக் கரிகால் வளவனார்
நாடு படைத்தமை நாமறிவோம்; - கூடும்
வரிப்பொருளைக் கொண்டு வரிமிகுக்கச் செய்தான்;
உரிப்பொருளோ ஈந்தான் உழைத்து?

பாரி

- 22 ஊர்கொடுத்தான் கற்றூர்க்கு; உரையாத முல்லைக்குத்
தேர்கொடுத்தான் என்று திறம்பாடப் - பேர்கொடுத்த
பாரியும் வாழ்ந்த பறம்பு கொடுத்தானே?
ஆரிலும் தந்தான் அழகு.

- 21 “காடுகொன்று நாடாக்கிக்
குளந்தொட்டு வளம்பெருக்கி” —பட்டினப்பாலை

கரிகாலன் வரிப்பொருளால் அன்றித் தானே உழைத்து
ஈட்டிய பொருளால் நாட்டு வளர்ச்சி செய்யவில்லை. அழகப்
பன் தன்பொருளால் காட்டையழித்து நாடாக்கினான்.

- 22 “யாமும் பாரியும் உளமே
குன்றும் உண்டுநீர் பாடினார் செலினே” புறம். கக0

இதனால் பாரி தான் இருந்த பறம்புமலையைக் கொடுக்க
வில்லை என்பது பெறப்படும் அழகனே தான் வாழ்ந்த
கோட்டையூர் மாளிகையையும் கல்லூரிக்குக் கொடுத்து
விட்டான்.

ஆரில்—அரியமனை, மாளிகை.

மாரி

- 23 நீர்பெய்யும் மாரிக்கு நீரை வழிப்படுத்தி ,
ஏர்செய்யும் ஆற்றல் இயல்பில்லை; - சீர்செய்யும்
செல்வநீர் பெய்து சிறுமக்கள் நெஞ்சத்துக்
கல்வியேர் பூட்டினான் கற்று.

முவ்வென்றி

- 24 பாரியை வென்றான் மனைக்கொடையால்; பாரிநிகர்
மாரியை வென்றான் மதிக்கொடையால்; - நீரியைந்த
ஏரியை வென்றான் இடக்கொடையால்; காலவாட்
கூரினை வெல்லான் கொடுத்து.

சுந்தரன் பாட்டு

- 25 பாரியை விஞ்சிய பல்கொடையால் சுந்தரன்
பேரியல் பாட்டிற் பெயர்மாற்றம் : - நீரியல்
செல்வ அழகப்பச் சீரோன்நீ என்றிசைத்தும்
ஒல்வ கொடானென் றுரை.

24 இடக்கொடை-ஆயிரத்துக்கு மேலான ஏக்கர் கல்லூரிக்கு
வழங்கினான்.

25 "கொடுக்கிலாதாணப் பாரியே யென்று கூறினும் கொடுப்
பாரிலை"

இவ்வாறு சுந்தரர் பாரியின் வண்மையைப் பாடினார்.
வீட்டையும் வழங்கிய அழகப்பர் வண்மை பாரியின் வண்
மையினும் பெரிது. ஆதலால் இனி அழகப்பன் என்றே
அழைப்பினும் கொடுப்பாரிலை என்று சுந்தரன் பாட்டினைப்
புதுப்பிக்கவேண்டும் என்பது கருத்து.

பேகன்

- 26 பேகன் கொடையைப் பெருமடம் என்றுமுன் வேகம் படமொழிந்தார் மேலோரார்; - பேகன் மடம்பட் டெறிந்தான் மயிற்போர்வை; கல்லார் மடம்பட ஈந்தான் மதி.

குமணன்

- 27 காட்டுக் குமணன் கருந்தலை கொள்ளெனப் பாட்டுப் பெருந்தலையைப் பார்த்துரைத்தான்;—நாட்டு வளர்ச்சி கருதியோ வாளீந்தான்? வந்தான் தளர்ச்சி கருதியோ தான்?

- 26 “கடாஅ யானைக் கழற்காற் பேகன் கொடைமடம் படுத லல்லது” புறம். ௧௪௨. பரணர்.

“உடாஅ போரா ஆகுதல் அறிந்தும் படாஅம் மஞ்சைக்கு ஈத்த எங்கோ” புறம். ௧௪௧, பரணர்.

உடுத்துக்கொள்ள மாட்டா, போர்த்துக்கொள்ள மாட்டா என்று அறிந்தும் பேகன் தன்னறிவு மயங்கி மயில்களுக்குப் போர்வைகள் வழங்கினான். அறிஞன் அழகனோ மயங்காது தன்னறிவைக் கல்லாதவர் அறியாமை தொலைக்க வழங்கினான்.

- 27 தம்பி இளங்குமணன் நாட்டைப் பறித்துக்கொள்ள, அண்ணன் குமணன் காட்டில் வாழ்ந்தான். அங்கும் புலவர் பெருந்தலைச்சாத்தனார் பரிசு பெறச்சென்றார். தன் தலையை வெட்டிக்கொண்டு போய், தம்பியிடம் கொடுத்துப் பரிசு பெறுக என்று குமணன் புலவர் கையில் வாளைக் கொடுத்தான் என்பது வரலாறு. (புறம் ௧௬௫.)

கல்வி வள்ளல்

- 28 பாடும் புலவோர்க்குப் பண்டெழு வள்ளியோர்
நாடும் பிறவும் நயந்தளித்தார்; - ஓடுகின்ற
கல்லா இளைஞர்க்குக் கல்விப் புலமளித்தான்;
எல்லாரும் வாழ இனிது.

சான்று வள்ளல்

- 29 தான்பிறந்து செய்த தனிக்கொடையால் நம்முன்னோர்
தான்துறந்த வண்மைக்குச் சான்றானான்; - வான்கறந்த
மாரியோ ஒப்பான்? மழைப்பின் அடிவருடும்
ஏரியோ ஒப்பான் இவன்?

வள்ளல் புகழ்ந்த வள்ளல்

- 30 அள்ளும் புகழாளன் அண்ணா மலையரசன்
வள்ளல் எனச்சொல்ல வந்தமகன்; - பள்ளும்
பறையும் முதலாப் பழந்தமிழ் மக்கள்
அறையும் புகழான் அழகு.

- 28 பழைய வள்ளல்கள் கற்றார்க்குப் பொருள் வழங்கினார்கள்
வள்ளல் அழகன் கல்லார்க்குக் கல்விப்பொருள் வழங்கினான்.
- 29 சங்ககாலத் தமிழ் வள்ளல்கள் செய்த பெருங்கொடை
களைத் தன் கொடையால் நம்பும்படி செய்தவன் என்பது
கருத்து.
- 30 பத்தாண்டுக்கு முன் கோட்டையூரில் நிகழ்ந்த ஒரு
பாராட்டுக்கூட்டத்திற்குத் தலைமைதாங்கிய அண்ணாமலை
யரசர் அழகப்பாவுக்கு 'வள்ளல்' என்று பெயர் சூட்டினார்.
அவ்வமயம், பணிவு நிரம்பிய அழகப்பர் நீங்கள் இருக்கும்
போது 'குட்டி வள்ளல்' என்றுதான் என்னைச் சொல்ல
வேண்டும் என்று பல்கலைக்கழகம் கண்ட அண்ணாமலை
யாரைப் புகழ்ந்து கூறினார். இக்குறிப்பை 15-2-1957 ஆம்
நாள் கோட்டையூரில் நடந்த பாராட்டுக்கூட்டத்தில்
அழகப்பாவே நினைவுகூர்ந்து சொல்லக்கேட்டோம்.

தமிழ்த் தவம்

- 31 வள்ளற் றமிழ்ச்சொல் வணங்கித் தவஞ்செய்து
கொள்ளப் பிறந்த கொடையழகன் - உள்ள
உடைமை அனைத்தும் ஒழித்தான்; ஒழியார்
மடமை தொலைக்கும் மகன்.

தமிழன் கொடை

- 32 தமிழன் கொடையே தனிக்கொடை என்ன
இமிழ்கடல் ஞாலத்தார் ஏத்த - உமிழ்கின்ற
எச்சிலைப் போல உடைமை எதனையும்
துச்சமா விட்டான் தொகுத்து.

31 வள்ளல் என்ற தமிழ்ச்சொல் செய்த தவத்தால் பிறந்
தவன் அழகப்பா.

32 தனிக்கொடைகள் :— முல்லைக்குத் தேர் ஈந்தது, மயி
லுக்குப் போர்வையளித்தது, கல்விக்கு மனைவழங்கியது.

அழகப்பர் கொடைகள்

கல்லூரிப் பிறப்பு

- 33 அன்னை பெசண்டினார் ஆண்டு நிறைவிழவில் சென்னைத் துணைவேந்தர் செல்சொல்லால்-இன்னேயோர் கல்லூரி காண்பனெனக் கையொலிக்கக் கூறினாள்; நல்லூறும் வாயான் நமக்கு.

இடப் பரப்பு

- 34 விரிந்த மனத்தன் : விரைந்த செயலன் : தெரிந்த பொருளியல் தேர்ந்தோன் : - கரிந்த நிலமென்று தள்ளாதே ஆயிரநீள் ஏக்கர் வலமென்று சேர்த்தான் வளைத்து.

இடக்காவல்

- 35 நிலமகள் கைவிட்ட நீள்சுரத்தை வீட்டுக் குலமகள் போலக் குறித்தான்; - வலமகள் தன்னையே காமுறத் தானே கொடுத்தற்குப் பொன்னையே காமுற்றான் போந்து.

- 33 3-7-1947-ல் அடையாற்றில் பெசண்டு அம்மையார் நூற்றாண்டு விழாவிற்குத் தலைமை தாங்கிய சென்னைப் பல்கலைக் கழகத் துணைவேந்தர் டாக்டர் ஆ. இலட்சுமணசாமி முதலியார் 'புதிய கல்லூரிகள் நிறுவப் பலர் முன்வர வேண்டும்' என்று ஆர்வத்தோடு வேண்டுகோள் செய்தார். உடனே டாக்டர் அழகப்பா எழுந்திருந்து 'இராமநாதபுர மாவட்டத்தில் ஒரு கல்லூரி நிறுவுவேன்' என்று உரைத்தார். ஒரு திங்களுக்குள் காரைக்குடியில் கல்லூரி தோன்றிற்று.

ஆடுகளம்

- 36 நரியிசைத்த காடு நகராய்ச் சிலம்பின்
வரியிசைக்கப் பள்ளி வகுத்தான்; - உரியசைத்துப்
பாம்பா டிடமெல்லாம் பந்தா டிடமாகும்;
தாம்பாடு கன்னியர்க்குத் தாம்.

மாணீஸ்

- 37 கள்ளரும் புக்கஞ்சும் காட்டழுவம் கல்விக்குத்
தள்ளரும் மாணவர் தங்கில்லம்: - முள்ளுறும்
இட்டிடை யெல்லாம் இளங்காலார் துள்ளிவரும்
கட்டிடம் ஆயிற்றே காண்.

கல்வித் திருவிளக்கு

- 38 ஒருவிளக்கு இல்லா உதிகாட்டில் கல்வித்
திருவிளக்கு ஏற்றிய செய்யன்; - பெருவிளக்கு
மின்னொளி ஆயிரம் வீதிக்கு நாட்டினான்;
தன்னொளி கண்ட தகை.

-
- 36 சிலம்பின் வரி - சிலப்பதிகாரத்தின் வரிப்பாட்டுகள்

விருந்து விழா

- 39 பருந்தும் பறவாப் படுசுரத்து நாளும்
விருந்து தலைவர்க்கு வேட்டான்; - மருந்தினை
ஊணாக வாங்கி உடலைக் கெடுத்தொழிந்தான்;
பூணாகக் கொண்டான் புகழ்.

கல்லூரிக் கோயில்கள்

- 40 புகையூர்தி ஏறிவழிப் போவார்க்குத் தோன்றும்
பகையாரும் எண்ணான் படைத்த - தொகையான
குன்றன்ன கல்லூரிக் கோயில்கள்; நாமகள்
நின்றன்ன காட்டு நிலத்து.

கல்விப்பேறு

- 41 பள்ளி நுழைபையன் பட்டமும் பெற்றுவந்து
வெள்ளி பெறுஉம் வினைபெறுவான் - உள்ளி
எனைவகைக் கல்லூரி ஈண்டே அமைத்தான்;
புனைவகை யன்று; புகழ்.

- 39 பல துறையிலும் சிறந்த பெரியவர்களை அழகப்பா காரைக்
குடிக்கு அடிக்கடி அழைத்துவருவார். இரவிலும் மாலை
யிலும் விருந்துகள் வைப்பார். இவ்விருந்துகள் பவநகர்
முற்றத்தும் நேருக்காவிலும் நிகழும்.
- 40 புகைவண்டி ஏறிக் காரைக்குடி வழியாகச் செல்லும் மக்கள்
அழகப்பா நிறுவிய கல்லூரிக்கட்டிடங்களை அணி அணி
யாகக் காணலாம்.
- 41 இங்கு தொடக்கப்பள்ளியில் வந்து சேர்ந்த ஒரு குழந்தை
எல்லாக் கல்வியும் பெற்றுத் தொழிற்படிப்பும் தேர்ந்து
நன்றாக வாழும் தகுதியோடு வெளியேறலாம். அவ்வளவு
படிப்பிற்கும் ஏற்ற பள்ளிகள் இங்கு உள்ளன.
இந்நூலில் 'ஈண்டு' எனவரும் இடமெல்லாம் காரைக்குடி
யைக் குறிக்கும்.

இளம்பள்ளிகள்

- 42 ஆயத்தப் பள்ளியோடு ஆதாரப் பள்ளிகள்:
மேய தொடக்கத்து மேம்பள்ளி : - தூய
இசைப்பள்ளி கண்டான் இளஞ்சிறுர் கற்க;
வசைப்புள்ளி இல்லா மகன்.

மாண்டிசோரீப்பள்ளி

- 43 மறந்தபாற் பிள்ளையரை மாணுக்கும் தாயர்
கறந்தபால் உண்பித்துக் காக்கும் - சிறந்தபால்
மாண்டிசோர் பள்ளி வகுத்தான்; மதிநெஞ்சே
காண்டி:சோர் வில்லான் கதை.

தாயழகன்

- 44 எங்குப் பறந்தாலும் இம்மக்கள் ஆடவென
அங்குச் சிறந்த அரும்பொருளைத் - தங்கு
தடையின்றி வாங்கிவரு தாயழகன் வாழ்வில்
எடையின்றிக் கொண்டான் இசை.

-
- 43 மாண் ஆக்கும் தாயர் - கல்வி கற்பிக்கும் ஆசிரியச்
செவிலிகள்

பகலுணவுக்கொடை

- 45 படிக்கும் குழந்தை பகலுணவு கொள்ள அடுக்கும் இலக்கம் அளித்தான்; - நடுக்கும் கொடையாளி : நாளிழக்கும் கோடியர்க்கு நல்ல விடையாளி காட்டும் விளக்கு.

கலைக்குழந்தை

- 46 நாட்டின் உயிர்ச்செல்வம் நல்ல அறிவுபெறும் வீட்டின் கலைக்குழந்தை மெய்யேகாண்; - பாட்டின் இனிய இசையன் : இளமக்கள் கற்க எணைய நலஞ்செய்தான் ஈந்து.

கல்விக்குழுத் தலைமை

- 47 சென்னை அரசு சிறுகல்வித் திட்டத்தை நன்னர் அழகன்பால் நாடிற்றால்; - என்னை? பலவகையாற் பள்ளிகள் பாலார்க்குக் கண்ட நலவகையான் என்று நயந்து.
-
- 45 நாள் இழக்கும் கோடியர்-கொடுத்துப் புகழ் ஈட்டாது வாழ் நாளைக் கழிக்கும் கோடிப்பெருஞ் செல்வர்.
- 47 4-12-1954 சென்னை அரசின் தொடக்கக் கல்விச் சீரமைப்புக்குழுவிற்கு டாக்டர் அழகப்பா தலைவரானார். நாடெங்கும் சுற்றிப் பல பள்ளிகளின் செயல்களை நேரிற் கண்டார். புதிய திட்டங்கள் அமைந்த தம் அறிக்கையைச் சென்னை அரசிடம் (2-10-1955) கொடுத்தார்.

கோட்டையூர்க் குழந்தை

- 48 கோட்டையூர் பெற்ற குறும்பிள்ளை இந்திய நாட்டையே ஊராக நாடிற்றால்; - வீட்டேயும் கல்லூரி கண்டான் கனிமொழியார் கல்விக்கு நல்லாரும் கற்பதுவே நாடு.

உடற்கல்விக் கல்லூரி

- 49 வல்ல உடம்பின்றேல் வாழ்வு நலிவறிந்தான் நல்லவுடற் கல்லூரி நாட்டினான்; - சொல்லும் அகத்தும் புறத்தும் அணிநலஞ் செய்ய மிகத்தான் உழைத்தான் மெலிந்து.

பல்வகைக் கல்லூரிகள்

- 50 சுட்டிச் சிறுவர் தொடைமுடியாக் கூந்தலர் கட்டுக் கடங்கிவரு காணையர் - பட்டம் அடுத்த முதியர் அனைவரும் கற்க எடுத்தான் பலபள்ளி ஈங்கு,

- 50 பட்டம் அடுத்த முதியர் - அழகப்பா ஆசிரியப்பயிற்சிக் கல்லூரி மாணவர்களும், உடற்கல்விக் கல்லூரி மேல்நிலை மாணவர்களும்.

ஆண்டோ? கல்லூரியோ?

- 51 ஆண்டு தவறாது அடுத்தடுத்துக் கல்லூரி யாண்டும் நிறுவ அயர்ந்திலனால் ; - வேண்டும் இறையணர்ச்சி மிக்கான் : இயலும் வினையிற் குறையணர்ச்சி கொள்ளான் குறி.

தொழிற் கல்வி

- 52 தொழிலோடு கல்வி தொடர்புற்றால் அன்றே எழிலாடு நாடாகும் என்பான் ; - பொழிலாடு காரைக் குடியாகக் காடு திருத்தினான் ; நீரைக் கொணர்ந்தான் நிலத்து.

மின்சார வேதியல் ஆராய்ச்சிக் கழகம்

- 53 நீரார் இடஞ்சுட்டி நின்ற தடைவிலக்கி ஆராயும் மின்சார ஆய்வுக்குச் - சீராய மூவைந் திலக்கமும் முந்நூரும் ஏக்கரும் நாமுந்தி ஈந்தான் நயந்து.

- 53 ஆராய்ச்சிக் கழகத்தைக் காரைக்குடியில் அமைப்பதற்கு அங்குப் போதிய நீர்வசதியில்லை என்று ஒரு தடை உண்டாயிற்று. பெருங்கிணறுகள் தோண்டி நீருண்மை காட்டினார் அழகப்பா.

யாமக்கொடை

- 54 பாரும் உறங்கும் படுயாமம் தில்லியில்
நேருவைக் கண்டு நிதியளித்தான் ; - யாரும்
மடித்துத் தொகுக்கின்ற மண்ணுலகில் ஏனே
துடித்துக் கொடுத்தான் தொகை.

அண்ணாமலைப் பல்கலைக் கழகம்

- 55 எண்ணுத் தமிழிசைக்கு ஏற்ற உயிர்கொடுத்த
அண்ணாமலையான் அமைத்தபெருந் - திண்ணார்
கலைப்பல் கழகம் கலைப்பொறி காண்பான்
நிலைப்பல் நிதியளித்தான் நேர்.

கொடையழைப்பு

- 56 அழைத்துக் கொடுத்தானோர் ஐயிலக்கம் என்ப
உழைத்துக் கொடுக்கும் ஒருவன் ; - தழைத்துப்
பொறிவனங்கள் நாடு பொலிய அமைத்தான் ;
அறிவினங்கள் கற்ற அவன்.

- 54 எத்தடையையும் விலக்கிக் காரைக்குடியில் ஆராய்ச்சிக்
கழகத்தை நிறுவத்துணிந்தார் அழகப்பா. பொருட்
கொடையால் ஆகாததில்லை என்று அறிந்த அழகப்பா
காரைக்குடியில் ஆராய்ச்சிக் கழகம் நிறுவுவதாயின் முந்
நூறு ஏக்கரும் பதினைந்து இலட்ச நிதியும் தருவேன்
என்று ஆர்வத்தோடு முதலமைச்சர் நேருவை நள்ளிரவில்
கண்டு வாக்களித்தார்.

- 55 அழகப்பா தாமே ஆள்முலம் சொல்லிவிட்டு ஐந்து
இலட்சத்தை நேரடியாகக் கொடுத்தார்.

- 56 பொறிவனங்கள் - பொறியியல் தொடர்பான நிறுவனங்கள்,

சென்னைப் பல்கலைக் கழகம்

- 57 அன்னைக் கழகமென ஆன்றோர் புகழ்பாடும்
சென்னைக் கழகச் செயல்பெருகப் - பின்னரும்
ஐயிலக்கம் ஈந்த அழகன் கொடைதனக்கே
கையிலக்கம் ஆளுன் கனிந்து.

திருவிதாங்கூர்ப் பல்கலைக் கழகம்

- 58 சிலம்பு பிறந்த திருநாடென் றெண்ணிக்
கலங்கு தமிழியலைக் காண - இலங்கும்
இலக்கமொன் றீந்தான் ; இடும்பை தனக்கும்
கலக்கமொன் றீந்தான் களித்து.

மதுரை டோக் கல்லூரி

- 59 தாயாம் மகளிர்க்குத் தானுமோர் கல்லூரி
வாயாகத் தோற்றி வளர்ப்பவன் - சேயான
பெண்பாலார் பள்ளிக்குப் பேரா நிதியளித்தான்
மண்பாலோர் காண மகன்.

- 57 மைசூர், திருவிதாங்கூர், ஆந்திரம், அண்ணாமலை, வேங்கடேசுவரர் பல்கலைக் கழகங்கள் சென்னைப் பல்கலைக் கழகத்தினின்றும் தோன்றியவை; ஆதலின் 'அன்னைக் கழகம்' எனப்பட்டது.

பேறு மருத்துவசாலை

- 60 உள்ளாடு பிள்ளை உருவ நலங்கண்டு
தள்ளாடு தாயர் தனியுவப்பக் - கள்ளாடு
கூற்றைத் தடுக்கக் குறித்தான் ; மருத்துவ
ஏற்ற நிலையம் இவர்க்கு.

சேவாசதனம்

- 61 சேவா சதனமெனும் சேயிழையார் இல்லிற்குத்
தாவா இலக்கம் தகவளித்தான் ; - ஆஆ
எனைவகை பெண்ணின் இயல்வளர்ச்சி யுண்டோ
அனைவகை செய்தான் அழகு.

தக்கர் பாபா கல்விச்சாலை

- 62 அன்றாடு கூலி அரிசனத்தார் வாழ்வுயர
ஒன்றாடு காலிலக்கம் ஒப்பித்தான் ; - நன்றாடும்
நெஞ்சழகன் காந்தி நிலையத்துக் கல்நாட்டக்
கொஞ்சமோ பெற்றான் குளிர்ப்பு.

- 62 சென்னை தக்கர் பாபா வித்தியாலயத்தில் அழகப்பா மண்ட
பத்துக்குக் காந்தியடிகள் கல்நாட்டினார்.

இராமானுசம் கணக்கு நிலையம்

- 63 பிணக்கில் அனுசன் பெயராற் சிறந்த கணக்கு நிலையத்தைக் கண்டான் ; - மணக்கும் இசையாளன் ; தக்காரை என்றும் மதிக்கும் நசையாளன் காட்டும் நடப்பு.

சண்முக நூல் நிலையம்

- 64 பண்முக நல்லிசைக்குப் பண்டைப் புகழ்காத்த சண்முக நூல்நிலையம் சாற்றினான் ; - உண்முகம் ஈந்து மகிழ்ந்தான் ; எனைய துயர்வரினும் சோர்ந்து கிடவான் துணிவு.

வீரப்ப அம்மான் விடுதி

- 65 ஒன்று குணத்துள் உயர்ந்த குணமென்னும் நன்றி யுணர்வில் நனிபெரியன் ; - நின்றுயரும் வீரப்ப அம்மான் விடுதியெனக் கட்டினான் ; தீரப்பன் ஈகைத் திறத்து.

- 64 இந்தியக் குடியரசின் முதல் நிதியமைச்சராகவும் அண்ணு மலைப் பல்கலைக் கழகத்தின் துணை வேந்தராகவும் இருந்த டாக்டர் சண்முகஞ்செட்டியார் நினைவாக இந்நூல் நிலையத்தை அழகப்பா தோற்றினார்.

- 65 அழகப்பா கல்லூரி விடுதி நான்கினுள் இவ்விடுதியும் ஒன்று. வீரப்ப அம்மான் என்று தாம் சொல்வது போலவே முறைப்பெயர் திகழ இவ்விடுதிக்குப் பெயரிட்டார்.

தென்னிந்தியக் கல்விக் கழகம்

- 66 தில்லித் தலைநகரில் தென்னாடு கண்டவொரு
கல்விக் கழகக் கலிநீங்க - நல்ல
இருபத்தை யாயிரம் ஈந்தான் ; தனக்கென்று
ஒருபத்தும் கொள்ளான் உயர்வு.

இந்தியக் கொடை

- 67 தில்லி முதலாத் திருவனந்தை ஈருன
கல்விக் கழகங்கள் கைகொடுத்தான் ; - நெல்லி
குடிக்க இனிக்கும் ; கொடையழகன் வாழ்வு
படிக்க இனிக்கும் பகுத்து.

கொச்சி

- 68 கொச்சித் திருநாடு கோடா வளம்பெருக
மெச்சும் நிலையங்கள் மேவினான் ; - நச்சித்
தொழில்செய் யிடத்தினும் தொண்டுகள் ஆற்றும்
எழில்செய் வணிகள் இவன்.

மலேயா

- 69 மாணப் பொருள்சேர் மலேயா வளநாட்டும்
காணவோர் கல்லூரி கட்டுரைத்தான் ; - சேணும்
அழகப்பா பேர்விளங்க அன்புருவாம் அய்யா
கழகத்தைக் காண்பார் கடிது.

சென்னை வணிகக் கழகம்

- 70 சென்னை வணிகத் திருநிலையக் கட்டிடம்
என்னை இடமளிக்க ஏறிற்று ; - நன்னர்த்
தொழிலைப் படிப்பைத் துணியைத் தமிழை
எழிலைப் பெருக்கினான் ஈந்து.

பலசொடை

- 71 புயலுக்குத் தந்தான் ; புதைபொருளைக் காணும்
வயலுக்குத் தந்தான் ; வழக்கில் - செயலுக்கு
நல்ல தெனக்கொண்ட நாட்டு மருத்துவக்
கல்விக்குத் தந்தான் கதி.

- 69 மலேயா வாழ் செட்டியார்கள் அங்கு ஒரு கல்லூரி அமைத்
துக் கல்வித் தொண்டு செய்யவேண்டும் என்று மலேயா
சென்றிருந்தபோது அழகப்பா வேண்டுகோள் விடுத்தார்.
அதன்படி பெருநிதி சேர்க்கப்பட்டது. திரு.க.வீ. அழ மு.
இராமநாதன் செட்டியார் அவர்கள் (ஐயா என்று எல்லோ
ராலும் அழைக்கப்படுபவர்கள்) அக்கல்லூரியை அழகப்பா
பெயரால் அழைப்பதென்றும் விரைவில் அதனைத் தொடங்
குவதென்றும் நன்றியுணர்வொடு அறிவித்துள்ளனர்.

கணக்கில் கொடை

- 72 பத்தாக நூரூகப் பத்துநூ ரூயிரமாய்
எத்தனையோ ஈகை இவனளித்தான் ; - அத்தனையும்
சொல்லக் கணக்கறியேன்; சொல்லுமோர் சொல்லறிவன்
எல்லாங் கொடுத்தவன் என்று.

பிறவிக்குணம்

- 73 இலக்கியம் கற்றான் ; இயல்பட்டம் கற்றான் ;
கலக்கியல் வாணிகமும் கற்றான் ; - இலக்கம்
அடுக்கப் பயின்ற அழகப்பன் எங்கோ
கொடுக்கப் பயின்றான் கொடை.

மாணவக்கொடை

- 74 உடன்கற்கும் மாணோர் உறுதுயர் கண்டு
கடன்கொடான் கைமாற்றும் தாரான் ; - மடம்படச்
சென்று கொடுப்பான் திரும்ப ஒருசிறிதும்
என்றும் தரவேண்டாம் என்று.

கொடை ஞானி

- 75 கல்லாக் கொடையான் : கடலகமே பெற்றாலும்
நில்லாப் பொருளான் : நிலைப்புகழான் : - எல்லாம்
நிலையாமை கண்டுணர்ந்த நெஞ்சமுகன் ஞானி
அலையாமே ஈந்தான் அனைத்து.

புகழுடைமை

- 76 பிறந்தபின் வந்த பெரும்பொருளை ஈயாது
இறந்தபின் வைத்தல் இயல்போ? - அறிந்தபின்
ஒன்றுடைமை வையா தொழித்தான் ; புகழென்னும்
நன்றுடைமை கொண்டான் நயம்.

கோடிக் கொடைஞன்

- 77 கோடி கொடுத்த கொடைஞன் : குடியிருந்த
வீடுங் கொடுத்த விழுச்செல்வன் : - தேடியும்
அள்ளிக் கொடுத்த அழகன் : அறிவூட்டும்
வெள்ளி விளக்கே விளக்கு.

அழகப்பர் வாழ்வியல்

உழைப்பு

- 78 இன்ன பெருவள்ளல் ஏலாத் துயருறுகை முன்னை விதியென்றால் முற்றுமோ? - என்னையோ ஊணும் உறக்கமும் ஓய்வும் மறந்துநாம் காண உழைத்த கதி.

யார் விதி?

- 79 முன்னை விதியென்பார் முன்னாரோ? பிள்ளைபெறும் அன்னை விதியன்று அவள் சாதல்; - பின்னையென்? வள்ளல் விதியன்று; வாழக் கொடாஅநாம் கொள்ளும் விதியே கொடிது.

அன்பில் நோய்

- 80 கற்றுநோய் தீரவே கல்வி அளித்தாணைப் புற்றுநோய் தீண்டல் பொருந்துமோ?-சற்றுநோய் நின்றுபோம் என்று நினைத்தோமன்; சென்னையில் கொன்றுபோம் சூழ்ச்சித்தே கூற்று.

- 79 பழவினை எனின் அது நம்வினையே என்பது கருத்து.

அறிவில் நோய்

- 81 ஆளிலையோ பற்றுதற்கு; அன்னவனைப் பற்றுதற்கும்
நாளிலையோ? என்புருக்கும் நன்னோயே! - வாளிலையே?
கண்ணுக்குத் தோன்றக் கடுநோய்க் கொடியாயை
மண்ணுக்குள் மாய்க்கும் பொருட்டு.

சாபம்

- 82 இன்று குமரிமுனை நானே இமயமலை
என்று பறந்த இவனுக்கோ - தின்றுபோம்
நோய்ப்புற்று வந்ததுகாண்; நோயுட் கொலையாயை
வாய்ப்புற்றுக் கொல்லாதோ வந்து.

குற்றினமை

- 83 நூருண்டு கொள்ளும் நுவலரிய பல்வினைகள்
ஆருண்டிற் செய்த அழகனே - கூருண்டாம்
ஐபத்தும் வாழான்: அறமும் தனித்திரங்க
மெய்ப்பற்று விட்டான் விரைந்து.

- 81 அருவப் பொருளாகிய நோயை அழிக்க ஒரு வாளில்லையே
என்று வருந்தியபடி.

கலைநகர்

- 84 நம்ப முடியவில்லை நாற்பத்தெட்டு டாண்டிற்குள் கம்பனும் காணக் கலைநகராய்த் - தம்பொருளால் எல்லாரும் கல்வி யெழிலைப் பெறவைத்தான் பல்லாரும் வாழப் பகுத்து.

அருவக்காட்சி

- 85 பென்னம் பெரியவன் பித்துக் கொடையாளன் சின்னம் சிறுகாலைத் தேரேறி - முன்னம் வருவாணைக் கண்டேனும் வாழ்த்தினோம்; இன்றோ அருவானான் எங்கள் அழகு.

மெய்யுணர்வு

- 86 தீராத நோய்களெனத் தேர்ந்தோர் முடித்திட்ட பேராத நோய்க்குப் பிறப்பளித்தான்; —சாராத துன்பத்தான் இன்பத்தான் தொண்டால் துயர்மறக்கும் அன்பத்தான் எங்கள் அழகு.

84 பிறப்பு 6—4—1909

இறப்பு 5—4—1957

- 85 1957 பிப்பிரவரியில் கல்லூரி வட்டத்துக்கு அழகப்பா வந்தார். இருசக்கரம் அமைந்த சிறுவண்டியில் சாய்ந்தவண்ணம் எல்லாவற்றையும் பார்வையிட்டார். கூட்டங்களில் கலந்துகொண்டு உரையாற்றினார். மக்கள் எல்லோரும் அவரை வணங்கி முழுநலம் பெற்று வருக என்று வாழ்த்திச் சென்னை செல்ல விடையளித்தனர். கல்லூரி வட்டத்துக்கு இதுவே அவருடைய கடைசி வருகை என்று அன்று யாரும் கருதவில்லை.

பகைவென்றி

- 87 அறப்பகை வென்ற அறிவன் முடிவில்
புறப்பகை கொல்லப் பொடிந்தான் ; - திறப்பகை
உள்ளத்தின் மாசோ? உடலின் நலக்குறையோ?
எள்ளும் பகையோ எது?

வானச் செலவு

- 88 வானூரக் கற்றூன் மடிந்தபின் தாழாது
தானூர என்றோ தமிழ்வள்ளல் ; - மீனூரும்
நேருக்கா கண்டான்; நெடுமுச்சு நின்றவரை
ஊருக்கா வாழ்ந்தான் உயிர்.

திருக்குறள் விளக்கம்

- 89 செயலுக்கு உரிய திருக்குறள் என்று
மயலுக்கு இடமின்றி வாழ்ந்தான் ; - உயலுக்கு
நாடா மருந்தறைந்த நல்ல திருக்குறளைக்
கோடாது விட்டான் கொடைக்கு.

- 88 லண்டனில் வானூர்தி இயக்கப்பயின்று சான்றிதழ்
பெற்றார். நேருக்கா-சுவகர் சோலை. இது அழகப்பா
கல்லூரி வட்டத்தில் உள்ளது. இங்கு மாலை விருந்துகள்
நடக்கும்.

- 89 கொடை செய்யும் ஒரே நினைவால், 'மருந்தென வேண்டா
வாம்' என்பது போன்ற திருக்குறள்களைக் கைக்கொள்ள
மறந்து விட்டான் என்பது கருத்து.

மருந்துண்

- 90 மக்கள் உளமே வரையப் பெருங்கருத்துத் தக்கநற் றுளெனத் தானறிந்தான் ; - ஒக்க விருந்துண்ண வைப்பான் விழாக்கள் ; உடலை மருந்துண்ண விட்டான் மறந்து.

துன்பமலை

- 91 தில்லியிற் காலொடிந்தான் ; தென்னுலை மாடிமேல் வெல்லும் அறிவயர்ந்து வீழ்வுற்றான் ; - கொல்லுகின்ற புற்றுநோய்ப் பட்டான் ; பொழுதுபடா ஈகையாற் சற்றுநோய் வென்றான் தணித்து.

கொடைத் தொழிற்

- 92 நூலை நெசவாக்கும் நுட்பத் தொழில்புகுந்து ஆலை பலவமைத்தான் ஆயினுந்தன் - வேலை கொடையாகக் கொண்ட குறிக்கோளி வாழ்க்கை தடையாகக் கண்டோம் தவித்து.

- 90 உயர்ந்த கருத்துக்களை எழுதுவதற்கு ஏற்ற தாள் மக்கள் மனங்களே என்று தெளிந்து கல்வி நிலையங்கள் கட்டினான் என்பது கருத்து.

- 91 தென்னுலை-கண்ணனூர் உமையாள் நெசவாலை.

தற்பேணமை

- 93 வேலை புரண்டனைய மேலாம் பணங்கொழிக்கும்
ஆலை முதலாளி யானாலும் - மாலை
வளிவாங்கச் செல்லான்: வயிறதைக்கச் சாயான்;
அளிதாங்கும் கோளான் அழகு.

காட்டுப்பள்ளி

- 94 காட்டினை நாடாகக் கண்டவன் இன்றுதனிக்
காட்டினை வேருகக் கண்டானால்; - வீட்டினைப்
பள்ளிக்கு விட்டான்; பலவாண்டு இராஅது
கொள்ளிக்கு விட்டான் குடர்.

வாழ்க்கை ஓட்டங்கள்

- 95 படித்தான் பறந்தான் படைத்தான் நினைத்தான்
கொடுத்தான் சிறந்தான் குறித்தான் - துடித்தான்
எடுத்தான் முடித்தான் இனித்தான் அழகன்
படுத்தான் விடுத்தோம் பணிந்து.

- 94 அழகப்பா கோட்டையூரில் பிறந்தவர். இறந்தபின் அவர்
வூர் இடுகாட்டில் தம்மை அடக்கஞ் செய்வதை அவர்
விரும்பவில்லை. தம் எண்ணத்தை, அறிவை, பொருளை
யெல்லாம் பணிகொண்ட கல்லூரி வட்டத்திலேயே தம்
மைச் சமாதி செய்ய வேண்டும் என்று விரும்பினார். இறப்
பதற்கு இனி நெடுநாள் இல்லை என்று உணர்ந்த
அழகப்பா, கல்லூரி வட்டத்துத் தமக்கு உரிய இடம் இது
என்று முன்னரே காட்டியிருந்தார். இறந்தபின் அவர்
விருப்பப்படி, உடல் அவ்விடத்திலேயே எரியூட்டி அடக்கம்
செய்யப்பட்டது.

அழகப்பர் பெருமைகள்

விரைந்த கொடை

- 96 பணந்தான் நிலையாமை பார்த்தோ கொடுக்கும்
குணந்தான் நிலையாமை கொண்டோ-கணந்தானும்
மெய்தான் நிலையாமை மேவியோ வாழ்நாளிற்
செய்தான் விரைந்து செயல்.

விரைந்த செயல்

- 97 வெள்ளி விடியுமுன் வீறுசால் கட்டிடங்கள்
உள்ளும் உயரம் உயர்த்துவான் - நள்ளிரவும்
மின்விளக்கம் வைத்து மிகவிரைந்து கட்டினான்;
பொன்விளக்கங் கண்ட புதிர்.

வடிவழகன்

- 98 நெற்றித் திலகன் நிவந்தசெம் மேனியன்
கற்றை முடியன் கவின்வகுப்பன் - முற்றும்
அரிய உழைப்பன் அணியில் எளியன்
பெரிய கொடையன் பிறப்பு

- 97 அழகப்பா கல்லூரி விஞ்ஞானக் கட்டிடங்கள் இங்ஙனம்
கட்டப்பட்டன.

அறிஞன்

- 99 கூர்த்த மதியன்: கொடையால் நிலமகளைப் போர்த்த புகழன்: புதுநோக்கன்: - தீர்த்த துணிவுடையான்: நட்டாரைத் தோள் தழுவிப் பேசும் பணிவுடையான் வாழ்க்கைப் பதிவு.

தமிழ்ப்பொழிவு

- 100 சேயான ஆங்கிலத்தைத் தேர்ந்த அறிவுடையன் தாயான செம்மொழியைத் தாங்குமவன் - வாயான பேச்சுத் தமிழில் பிறமொழி நுண்மைகளை நீச்சின் உரைப்பான் நிறுத்து.

திருக்குறட்கல்வி

- 101 பன்னூற் கடலனைய பண்டித நன்மணிபால் தொன்னூற் குறளைத் தொடங்கினேன்;- நன்னூற் கலையார் களஞ்சியம் காணத் தமிழில் தலையார் நிதிதொடுத்தான் தந்து.

- 101 பண்டிதமணி மகாமகோபாத்தியாய மு. க திரேசச் செட்டியார் அவர்கள் அண்ணாமலையரசர் கோட்டையூரில் தலைமைவகித்து அழகப்பரைப் பாராட்டிய கூட்டத்தில் கலந்து கொண்டார்கள். அதுமுதல் நட்பு வளர்ந்தது. பண்டிதமணியவர்களைச் சென்னை வேப்பேரி மாளிகைக்கு அழைத்துத் திருக்குறட் பகுதிகளை ஓரளவு அழகப்பா கற்றுக்கொண்டனர்.

தமிழில் கலைக்களஞ்சியம் தொகுப்பதற்குத் தமிழ்வளர்ச்சிக் கழகத்துக்கு ரூபாய் பதினாயிரம் முதற்கண் கொடுத்தார்.

குறள் உவமை

- 102 திறனாக யாரும் தெளிக்குந் திறத்தைக் குறள்போல என்று குறிப்பான்;- மறனாக யார்க்கும் பொருளால் நலியான்; கனவினும் வேர்க்குங் கொடையான் வெறி.

அருள் நூற்கள்வி

- 103 ஆயசோர் வின்றி அருந்தமிழைக் கற்றுரைக்கும் ராயசொ நண்பன்: நறுந்தமிழன்:- தூயசொல் தேவாரம் அன்ன திருநூல் பலதெளிந்தோன் பூவாரம் பூண்டான் பொலிந்து.

102 திரு. இராசகோபாலாச்சாரியார் அவர்கள் எழுதிய ஒரு கடிதத்தைக் 'குறள்போல' என்று அழகப்பா குறிப்பிட்டார்.

103 அமராவதிபுதூர் திரு. ராய. சொக்கலிங்கம் அவர்கள் அழகப்பாவொடு நெருங்கிப்பழகிய ஒரு பெருந்தமிழ்புலவர்; அழகப்பாவுக்குத் தமிழில் நல்ல ஈடுபாட்டை உண்டாக்கியவர்; தமிழ் இலக்கியத்தின் சிறப்பை நன்கு அறியச்செய்தவர்; அழகப்பா நலத்தோடு இருந்தபோதும் நலங்குன்றிய காலத்தும் உடனிருந்து தமிழமுது ஊட்டியவர்; 'என் ஆசிரியர்' என்று அழகப்பாவால் அழைக்கப்பெற்றவர்.

அப்பர் கொள்கை

- 104 ஆர்க்குங் குடியலமென்று அப்பர் துணிபுரைக்கும் சீர்க்குந் தமிழ்ப்பாத் திறனறிந்தான்; -தேர்க்கிடை அன்று தமிழ்க்கல்வி பட்ட அவலத்தை நன்று மொழிவான் நகைத்து.

தமிழ்க்குறிக்கோள்

- 105 முன்னைக் கலைப்பள்ளி மூத்த குறிக்கோளைக் கன்னித் தமிழ்ச்சொலாற் காதலித்தான்; - நன்னீர அன்பும் பணியும் அறமும் எனமுன்றும் இன்பிற் குறித்தான் எழுத்து.

- 104 சென்னைப் பல்கலைக்கழகத்தின் பட்டம் அளிப்புச் சொற் பொழிவில் உரிமைவேண்டும் என்ற கொள்கையை அழகப்பா விரித்துரைக்கும்போது 'நாமார்க்கும் குடியல் லோம்' என்ற திருநாவுக்கரசர் பாடலை மேற்கோளாகக் காட்டினார். காரைக்குடி கம்பன் திருநாளில் பேசுங்கால் தாம் இளமையில் பெற்ற தமிழ்க்கல்வியைப் பற்றிக் குறிப் பிட்டார்.

- 105 முதலில் தோன்றிய அழகப்பா (கலைக்) கல்லூரியின் குறிக்கோள் அன்பு, அறம், பணி என்பது. இக்குறிக்கோளைத் தமிழில் அமைப்பதற்குப் பெருந் தூண்டுகோலாக இருந்தவர் திரு. சா. கணேசன் அவர்கள் ஆவர்.

தமிழ்ச்சொல்லாக்கக்குழு

- 106 ஆக்கக் குழுவொன்று அமைத்தான்; தமிழ்வளர்வில் ஊக்கம் உடையான்: உறுத்துடையான்:- நோக்கரிய நோக்கம் உடையான்: நொடியில் அதைமுடிக்கும் ஏக்கம் உடையான் இவன்.

பெரியாரைத் துணைக்கோடல்

- 107 நாட்டுப் பெரியாரை நல்லுலக வாழ்க்கைக்குக் காட்டாகக் கொண்டான்; கவிஞர்க்குப்-பாட்டாகத் தானும் விளங்கினான்; தன்னாட்டு மக்கட்கு வானும் கொடுப்பான் வரின்.

காந்தி பாராட்டு

- 108 காந்தி முதலாக் கருதரிய பல்புகழ் ஏந்தியார் எல்லாம் இவற்புகழ்ந்தார்;-போந்தபெருஞ் செல்வ வுடைமையைச் சீராய்ப் பொழிகின்ற கல்வி முகிலெனக் கண்டு.

- 106 திரு. ச. இராசகோபாலாச்சாரியார் வேண்டுகோட்படி தமிழ்ச் சொல்லாக்கக்குழு அழகப்பா கல்லூரியில் 30-1-1954-ல் நிறுவப்பட்டது.

கொடைப்பெருமை

109 சாதுவும் நேருவும் தன்னில்லம் வந்தாரேல்
யாதுங் கொடுத்த கொடையன்றே; - ஏதும்
தனக்கென்னத் தேடாத் தனியிலி மாய்ந்தால்
எனக்கென்ன என்பார் இலர்.

தாமரையணி

110 வேற்றரசு தந்த விலைமதியாச் சர்ப்பட்டம்
மாற்றரசு நீங்க வழக்கொழித்தான்; - போற்றரசு
நன்னர் மதித்தளித்த நற்றூ மரையணிந்தான்;
இன்ன பெரியன் இவன்.

109. 14-8-1956-ல் குடியரசுத்தலைவர் டாக்டர் இராசேந்திரப்
பிரசாதும், 30-1-1957-ல் முதலமைச்சர் சுவகர்லால்
நேருவும் வள்ளல் அழகப்பாவை அவர்தம் வேப்பேரி
மாளிகைக்கு வந்து நலம் உசாவினர்.

110. தாமரையணி—இந்திய வரசு வழங்கிய 'பத்ம பூஷண்'
பட்டம்,

டாக்டர்

- 111 பண்ணூர் தமிழகத்துப் பண்பார் இரண்டென்னும் கண்ணூர் கலைப்பல் கழகங்கள் - எண்ணூர் பெரும்பட்டம் தந்து பிறசிறப்புச் செய்த அருந்திட்டம் இட்ட அவற்கு.

மக்கட்பேறு

- 112 ஒருமகள் செல்வ உமையாள் மணத்தைத் திருமகள் கண்களிப்பச் செய்தான்; - வருமகள் இல்லை தனக்கென் றினையான்; எவர்மகவும் சொல்ல மகிழ்வான் சுவைத்து.

- 111 1943-ல் அண்ணாமலைப் பல்கலைக்கழகம் டி. லிட். பட்டமும் 1944-ல் சென்னைப் பல்கலைக்கழகம் எல். எல். டி. பட்டமும் அழகப்பாவுக்கு வழங்கின.

பிற சிறப்பு :- அழகப்ப செட்டியார் தொழில் நுணுக்கக் கல்லூரி என்ற பெயரால் சென்னைப் பல்கலைக்கழகம் ஒரு கல்லூரி தோற்றியது. அண்ணாமலைப் பல்கலைக்கழகம் பொறியியற் கல்லூரிக் கட்டிடங்களுக்கு அழகப்பாவின் பெயரைப் பொறித்தது.

- 112 அழகப்பருக்கு ஆண் மகவு இல்லை. உலக வழக்கம்போல ஒரு மகனைத் தமக்குக் கூட்டிக்கொள்ளவும் விரும்பவில்லை.

மக்கட் செல்வன்

- 113 சாய்ந்த படுக்கையன் சாரா உணவினன்
 ஓய்ந்த உடலன் உளம்வலியன்; - வாய்ந்தவோர்
 ஆயிர மாணவரை அங்கழைத்துப் பேசினான்;
 சேயர் பலருடையான் சீர்.

அணைப்பியல்

- 114 உருத்துச் சினந்தாலும் ஊழியர்கள் தம்மைப்
 பிரித்து விடாத பெரியன்; - திருத்தும்
 நெறியாளன்: வாழி: நிரம்பக் கொடுக்கும்
 குறியாளன் கொண்ட குறிப்பு.

நட்பியல்

- 115 அல்லற் பொழுதில் அணைத்துக் கிடந்தாரைச்
 செல்வப் பொழுதிற் சிறப்பித்தோன்;-ஓல்வ
 உடம்பால் அறிவால் உயிராற் பொருளால்
 திடம்படச் செய்தான் திறம்.

- 113 நோய்வாய்ப்பட்ட அழகப்பா 27-8-1956.ல் உடற்கல்விக்
 கல்லூரித் துவக்க விழாவுக்குப் படுத்த படுக்கை நிலையி
 லேயே சென்னையிலிருந்து கல்லூரி வட்டத்துக்கு வந்தார்.
 சிறு பள்ளி முதல் கல்லூரிகள் வரை படிக்கும் ஆயிரக்
 கணக்கான மாணவர்களை அருகே அழைத்துத் தனித்
 தனி கண்டு படிப்புநல முதலியவற்றை வினவினார்.

கல்விப்பயன்

- 116 அரிய கருத்தினைக் கற்றால் அதனைத் தெரியப் பிறர்க்குத் தெரிப்பான்; - பெரிய தனக்கொரு நூல்நிலையம் கண்டான்; தமிழ்பாடு எனக்கொரு நூலானான் இன்று.

அறிவுபரப்பல்

- 117 பல்பொருட் காட்சி பரப்பி அறிவென்னும் கல்பொருள் மக்கட்குக் கற்பித்தான்; - நில்பொருள் ஈகையான் வந்த இசையென எண்ணினான்; வாகையான் வாழ்ந்த வழி.

அன்பியல்

- 118 வேட்ட பரிசெல்லாம் வேண்டியார்க்கு ஈந்தவன் தோட்டப் பரிசுத் தொகைபெற்றான்; - வீட்டுப் பயிர் புரக்கும் பண்பன்; படியாத மக்கள் உயிர் புரக்கும் அன்பன் உயர்வு.

117 17-11-1955-ல் அழகப்பா கல்லூரி வட்டத்துள்ள பல் துறைக்கல்லூரிகள் பொருட்காட்சி நிகழ்த்தின. ஐம்பதினாயிரமக்கள் ஆண்களும், பெண்களும் அக்காட்சிகளை வரிசையாகவும் அமைதியாகவும் நின்று பார்த்து அறிவுபெற்றனர்.

118 சென்னை வேப்பேரி மாளிகைப் பூந்தோட்டத்துக்குப் பரிசு பெற்றார் அழகப்பா.

துணிவு

- 119 தொலைபேசி கொண்டு துளைக்கும் அறிவு வலைவீசிக் கல்வி வளர்த்தான்; - விலைபேசிப் பம்பை விடுதியைப் பள்ளிக்கு வாங்கினான் தும்பை யுடையான் துணிவு.

மனத்திட்பம்

- 120 பட்டப் படிப்பினன் : பாரகடந்து பெற்றபெருஞ் சட்டப் படிப்பினன் ; சால்வணிகள் ; - நடட்டம் மலைபோல் அழுத்தினும் மாமல் புரத்துச் சிலைபோல் இருப்பன் சிரித்து.

இடுக்கண் அழியாமை

- 121 அரித்துக் குடையும் அழிநோய் வருந்தச் சிரித்துக் குலுங்குந் திறத்தன் ; - திரித்தும் இறைபழியா அன்பன் ; இருந்தும் கொடாஅர்க் குறைபழியாச் சான்றோன் குணம்.

- 119 பம்பாய் விடுதியை வாங்கிய வரலாறு:-

பம்பாய் ரீட்சு விடுதி மேலாள் அழகப்பர் தங்குவதற்கு அறை காலியில்லை என்றார். எத்தனை அறைகள் இந்த விடுதியில் உண்டு? என்றார் அழகப்பர். விலைக்கு வாங்குபவர் போலக் கேட்கிறீரே? என்றார் மேலாள். ஆம் என்று விடையிறுத்து உடனே முன்பணம் கொடுத்தார். பின்னர் அவ்விடுதியை விலைக்கு வாங்கிக் கல்லூரிக்கு நிதியாக வைத்தார் என்ப.

நடுநிலைமை

- 122 நக்கீரன் போலும் நடுவுடையான் நஞ்சிவனார்க்கு
ஒக்குமோ என்பான் உதைத்தமை; - தக்கவிதிக்
காலம் முடிந்தமார்க் கண்டனை ஊரொப்பக்
காலன் கவர்ந்தான் கடன்.

சிவனடியான்

- 123 நன்றி யுணர்வொடு நாளும் இறைவனை
ஒன்றி வணங்கும் ஒருமையன்; - என்றும்
நலிவிலும் வாழ்விலும் நாயனார் போல
வலிய மனத்தன் வழக்கு.

மெய்யறிவு

- 124 செய்ஞ்ஞானம் பெற்றுச் சிறந்த தொழில்பெருக
விஞ்ஞானக் கல்லூரி வித்திட்டான்; - எஞ்ஞான்றும்
மெய்ஞ்ஞானம் வேண்டினான் மேலோரை நாடினான்
பொய்ஞ்ஞானம் தீர்தற் பொருட்டு.

பெருஞானி

- 125 தன்னைத் துயிற்றுந் தனியிடஞ் சுட்டிய
பின்னர்த் துயின்ற பெருஞானி: - கொள்ளே
இறப்பினுக்கு அஞ்சான் எடுப்பின் கொடாஅப்
பிறப்பினுக்கு அஞ்சும் பெரிது.

- 122 சிவன் அளித்த பதினாறு ஆண்டு முடிந்தபின் மார்க்கண்ட
டனை யமன் கவர்ந்தது முறை என்றும், சிவன் உதைத்தது
முறையன்று என்றும் அழகப்பா சொல்வர். புராணக்
கருத்தையும் இங்ஙனம் அலசிப் பேசுவது அவர் பண்பிய
லாகும்.

அழகப்பர் அறிவுரை

இருபெருஞ் சொற்பொழிவுகள்

- 126 பட்டப் பொழிவும் பலர்புகழ் நேருமுன்
திட்டப் பொழிவும் திறக்குமே: - சட்டச்
செறிவும் துணிபும் செயலும் தெளிவும்
அறிவும் உடையான் அகம்.

பட்டம் அளிப்புவிழா

- 127 ஆண்டில் இளைஞன் அறிவில் முதியராய்
நீண்ட அவைமுன் நிகழ்த்தினான்; - வேண்டும்
கலைமைசால் சென்னைக் கழகத்துக் கல்விப்
புலமைசால் பட்டப் பொழிவு.

மாணவர்க்கு

- 128 கற்ற பெரும்பட்டம் காதலிக்கும் மாணவர்கள்!
வெற்றி பெறுவீர்; வினைசெய்வீர்; - உற்ற
பெரியோர் உரைமறவீர்; பெற்றநன் னாட்டுக்கு
உரியோராய் வாழ்வீர் உயர்ந்து.

- 126 18-8-1954-ல் சென்னைப் பல்கலைக் கழகப் பட்டம் அளிப்பு
விழாச் சொற்பொழிவு நிகழ்த்தினார் அழகப்பர்.

25-7-1948-ல் மின்சார வேதியல் ஆராய்ச்சி நிலையத்துக்குக்
கால்கோள் செய்ய முதலமைச்சர் நேரு காரைக்குடி
வந்தார். அன்று அழகப்பர் தம் வரவேற்புரையில் தாம்
மேல் நிறுவ எண்ணியிருக்கும் திட்டங்களை வெளியிட்டார்.

உரிமை வளம்

- 129 உரிமைக்கு முன்னர் ஒருவளமும் ஒவ்வா அரிய முடிபை அறைந்தான் ; - தெரியப் பலநாடு சுற்றிப் பகுத்துணர்ந்தான் ; - செல்வக் கலைநாடி வாழ்ந்தான் கலித்து.

இந்தீயம்

- 130 எண்ண விடுதலையே இந்தீயம் ஆமென்று திண்ணம் அறியத் தெளித்தானால் ; - உண்ணும் உணவும் உரிமையும் ஒன்றாகா என்று குணமாகச் சொன்னான் குறிப்பு.

- 129 மனிதன் உரிமையாக எண்ணவும், உரிமையாகப் பேசவும், சில வரம்புக்கு உட்பட்டு உரிமையாகச் செய்யவும் வேண்டும். இவ்வுரிமைக்குத் தக்க செவ்வியை என்றும் காத்துக் கொள்ளவேண்டும். எனையளவு செல்வமும் உரிமை கொடுக்கும் ஒரு சூழ்நிலைக்குச் சமம் ஆகா என்று அழகப்பா பட்டப்பொழிவில் அறுதியிட்டுரைத்தார்.

- 130 எண்ணும் உரிமையை எங்ஙனம் நம் முன்னோர் வளர்த்தார்கள் என்பதை இந்திய வரலாற்றிலிருந்து பலபட எடுத்துக்காட்டினார்.

தனிப்பண்பு

- 131 கல்வி வழியால் கருத்துக் கருவியைக் கொல்ல நினைத்தல் கொடிதென்றான் ; - வல்ல இறைவன் படைப்பில் எவர்க்கும் தனிப்பண்பு உறையக் கிடத்தலை ஓர்ந்து.

வேற்றுமை வளர்ச்சி

- 132 ஒன்றுபோல் எண்ணும் ஒருகல்வி நல்கினால் நன்றுபோம் என்று நலிவுரைத்தான் ; - சென்ற இடைக்காலப் பேதைமை இன்றொழிக என்றான் கொடைக்காலங் கண்டான் கொதித்து.

ஆராய்ச்சி

- 133 எல்லையே ஆய்வுக்கு இலையென்றான் ; இவ்வுலகத் தொல்லையே வாழ்வுக்குத் தூணென்றான் ; - கல்லையும் பொன்னுக்கு வாங்கிப் பொறிக்கோயில் கட்டினான் ; என்னுக்கு மாய்ந்தான் இவன்.

- 131 மனிதன் சொந்த எண்ணத்தை அழிப்பதே பிழை. இன்றோ அவ்வெண்ணத்தை அழிப்பதோடு நில்லாது, கல்விப் பெயரால், எண்ணுதற்குரிய மூலநெஞ்சினையே குழந்தை நிலைமுதல் கெடுத்துவிடுகின்றோம் என்று உரிமையழிவு பற்றி வருந்திக்கூறினர்.

- 132 அரசியலிலும் பிற துறைகளிலும் ஒருசார்பான கோட்பாடுகளையே மாணவர் அறியும்படி மேற்படிப்புத் திட்டங்களை அமைத்தல் முடிவில் நாட்டிற்குக்கேடு என்றும், பிறநாட்டவரின் நல்ல கருத்துக்களைத் தழுவிக்கொள்ளாது நமக்குத் தெரியாதது என்ன என்று இடைக்கால இந்தியர் போலத் தற்பெருமை பேசல் அறிவீனம் என்றும் அழகப்பர் பட்டப் பொழிவில் அறிவுறுத்தினார்.

அழகப்பர் கனவுகள்

நனவுக் கனவு

- 134 நனவில் ஒருநாள் நடக்கும் பெரிய
கனவினைச் சோராது காண்பான்; - நினைவில்
உருக்கொண்ட வெல்லாம் உரைப்பான்; கொடையில்
மருக்கொண்டான் போலும் மகன்.

மருத்துவக்கல்லூரி

- 135 மருத்துவக் கல்லூரி வைக்க நினைந்தான்
கருத்து நிறைவேறக் காண்மின்; - திருத்தினும்
முள்வளருங் காட்டில் முதிர்ந்த மடமைபோய்
உள்வளர வைத்தான் ஒளிர்ந்து

- 135 காரைக்குடியில் மருத்துவக் கல்லூரி ஒன்று நிறுவ
வேண்டும் என்பது அழகப்பாவின் திட்டங்களுள் ஒன்று.
அதனை நிறைவேற்றுதற்கு வேண்டும் தொடக்க முயற்சி
களையும் செய்தார். இதற்கென அரசியலார் அமைத்த
குழுவும் அழகப்பாவின் திட்டத்தை உடன்பட்டது. இப்
பகுதிச் செல்வர்கள் மருத்துவக்கல்லூரியின் நலத்தை
அறிந்து பெருநிதி அளித்து அழகப்பாவொடு ஒத்துழைத்
திருப்பின், இக்கல்லூரி இதுகாறும் தோன்றியிருக்கும்
இனியேனும் தோன்ற ஆவன செய்யவேண்டும்.

தமிழ்விழா

- 136 பண்ணூர் தமிழ்விழாப் பார்க்க நினைத்தாந்தன் எண்ணம் செயலாக எண்ணுமினே; - திண்ணம் வழிதெரியாக் காட்டில் வருகின்ற பெண்ணின் விழிதெரிய வைத்தான் விருந்து.

தமிழ் ஆராய்ச்சிக்கழகம்

- 137 ஆயுந் தமிழ்க்கழகம் ஆக்க நினைத்தாந்தன் தூய பணியைத் தொடங்குமினே: - காயும் வெயிலாடு காட்டில் விளங்கிழை நல்லார் மயிலாட வைத்தான் மகிழ்ந்து.

- 136 சென்னைத் தமிழ்வளர்ச்சிக் கழகத்தின் சார்பாகப் பேரூர் களில் நடத்தப்படும் தமிழ்விழாவை அழகப்பாகல்லூரி வட்டத்து 1955 செப்டம்பரில் நடத்த அழகப்பா முடிவு செய்திருந்தார். அவர் அண்ணனின் மறைவாலும், இப்பகுதியில் எழுந்த பெரும்புயலாலும், பின்னர் அழகப்பரின் நோயாலும் இவ்விழாநிகழ்ச்சி கைகூடாது போயிற்று.

- 137 திரு. ராய. சொ. அவர்களை ஆராய்ச்சிப் பேராசிரியராக அமர்த்தி 1956 சூலையில் ஓர் ஆராய்ச்சித் தமிழ்க்கழகம் அழகப்பா கல்லூரி வட்டத்து நிறுவ எண்ணியிருந்தார்.

அழகப்பா பல்கலைக்கழகம்

138 பல்கலை தேர்கழகம் பற்றாய் நினைத்தான் தன்
நல்ல குறிக்கோளை நாட்டுமினே ; - தொல்லைச்
செடிநின்ற காட்டகத்துச் சில்லென்று பூக்கும்
கொடிநிற்க வைத்தான் குறித்து.

138 அழகப்பாவின் தலையானவேட்கை தாம் நிறுவிய பல கல்
லூரிகளையும் ஒன்றுபடுத்தி 'அழகப்பா பல்கலைக்கழகம்'
என ஒரு தலைமைக்கழகம் அமைப்பது, அவர்தம் இவ்
விருப்பத்தை எல்லோரும் அறிவர். தாம் வாழ்ந்தகாலத்தே
இந்திய அரசோடு கடிதப் போக்குவரத்துச் செய்து
அடிப்படைகோலி வைத்திருக்கிறார். அவர் முயற்சியை
மேலும் தொடர்ந்து அழகப்பா பல்கலைக்கழகத்தைக்
காண்பது தமிழர் கடனாகும்.

அழகப்பர் வாழ்த்து

மொழிவழி வாழ்வு

- 139 குணமாய்ப் பிறந்தானேர் கோடி கொடுத்தான்
பிணமாய் எனயாரும் பேசேல்; - மணமாய்
வருதமிழ்ப் பாட்டிலும் வாழ்வான்; உமையாள்
தருவழியும் வாழ்வான் தழைத்து.

நிலைவாழ்வு

- 140 பத்தடுத்த கல்லூரி பாங்காய் நிறுவியவன்
செத்தடுத்தான் என்றல் சிறக்குமோ;-முத்தெடுக்கும்
தாய்நாடு வாழ்நாளும் தக்கோள் பெயர்சொல்ல
வாய்நாடும் அன்றே வழி.

- 139 உமையாள் அழகப்பாவின் மகள் ஆவர்.

- 140 1. அழகப்பா கல்லூரி, 2. அழகப்பா ஆசிரியப் பயிற்சிக்
கல்லூரி, 3. அழகப்பா பொறியியற் கல்லூரி, 4. அழகப்பா
மகளிர் கல்லூரி, 5. அழகப்பா பஸ்தொழிற் கல்லூரி,
6. அழகப்பா உடற் கல்விக் கல்லூரி, 7. அழகப்பா நகர்
பஸ்தொழிற் கல்லூரி. 8. அழகப்பா தொழில்நுணுக்கக்
கல்லூரி (சென்னை) 9. காரைக்குடி மின்சார வேதியல்
ஆராய்ச்சிக்கழகமும், 10. அண்ணாமலைப் பல்கலைக் கழகப்
பொறியியற் கல்லூரியும் அழகப்பாவின் பெருங்கொடை
யால் தோன்றியவை.

நல்லிளமை

- 141 எல்லாங் கொடுத்தான் இளமையில் ஏகினான்
பொல்லா வினையென்று போற்றற்க; - கல்லாத
பேயாரும் ஈயாரும் பேராண் டிருந்தென்ன
நாயாரச் சாவார் நசித்து.

வாழ்வுநயம்

- 142 தாயாங் கொடையாளி சான்ற படிப்பாளி
நோயாய் இறந்தான் எனநொடியேல்; - காயாத
மெய்யாற் பயனென்? விறகுக்கும் ஆகாது
பொய்யாய்க் கழிவார் புகைந்து.

உயிர்மணம்

- 143 சாந்த விறகடுக்கித் தக்க மணம்பூசிப்
போந்த உடலைப் புதைத்தாலென்? -வாழ்ந்த
உயிர்மணக்கச் செய்தான்; உறுகொடையால் மக்கட்
பயிர்மணக்கச் செய்தான் படித்து.

எதிரி

- 144 மாந்தரை யெல்லாம் மதிபெற வைத்தானைச் சாந்தரை பூசித் தகித்தாலென்?—வேந்தரை ஈகையான் வென்ற எதிரிலி; இவ்வெல்லாம் நாகைப்பின் வந்த நடப்பு.

இறவாப் பிறவி

- 145 இறந்தான் எனச்சொல்ல ஏதில்லை; என்றோ மறந்தான் உடலை மதியான்; - சிறந்தான் பிறந்தான் எனநான் அறிவன்; பிறிதொன்று அறந்தான் அறியும்; அறி.

- 144 நாகைப்பின் வந்த நடப்பு:—சிறுவயதிலேயே அழகப்பாவுக்குப் பெரும்படிப்புப் படிக்கவேண்டும் என்ற ஆசையிருந்தது. தந்தை சொற்படி, உயர்நிலைப்பள்ளிப் படிப்புக்கூட முடிக்காது 1925ல் மலையா செல்லப் புறப்பட்டார். சென்னைத் துறைமுகத்து மலையாவுக்குக் கப்பல் ஏறினார். கப்பலில் இவருக்கு அம்மை நோய் தோன்றிற்று. அம்மை என அறிந்த வெள்ளைக்காரக் கப்பல் தலைவன் நாகபட்டினத் துறைமுகம் வந்ததும் அழகப்பாவை இறக்கி விட்டுவிட்டான். இந்நிகழ்ச்சிக்குப்பின்தான் அழகப்பா டாக்டர் அழகப்பாவாகவும் வள்ளல் அழகப்பாவாகவும் சிறந்து விளங்கினார்.

- 145 இருந்த காலத்தே உடலை மறந்த ஒருவனை இறந்தான் என்று எங்ஙனம் சொல்வது? அழகப்பா படைத்த கல்வி அற நிலையங்கள் இருக்கும்போது அவனை இறந்தான் என்று அறமும் சொல்லாது என்பது கருத்து.

மறு பிறப்பு

- 146 மறப்பின்றிக் கல்வி வளர்த்தானை ஈண்டுப் பிறப்பில்லை என்றமதம் பேசேல்; - சிறப்பின்றி நாம்பிறத்தல் காறும் நலஞ்செய் அழகனைத் தாம்பிறக்க வேண்டல் தகும்.

வேண்டல்

- 147 மீண்டுப் பிறப்பாய் : மிகப்பலவாய் நீபடைத்த ஈண்டுப் படிப்பாய் : இசைபெறுவாய் ; - வேண்டும் நிதியை அளிப்பாய் : நினைமறந்த எங்கள் விதியை நகுவாய் வியந்து.

காந்தி வாழ்த்தல்

- 148 அண்ணலார் காந்தி அழகனார் வாழ்கவென எண்ணினார் மாலை இறைதொழுதார்; - திண்ணம் அழகப்பா மாட்சி அரியவை யேனும் பழகப்பார் நெஞ்சே பகுத்து.

- 147 அழகப்பா இப்பிறப்பில் காரைக்குடி மீ. சு. உயர்நிலைப் பள்ளியிலும் சென்னை மாகாணக் கல்லூரியிலும் படித்தார். இனிப் பிறந்து தாமே படைத்த மாண்டிசோரி, தொடக்கப்பள்ளி, மாதிரி உயர்லைப்பள்ளி, கலைக்கல்லூரி முதலிய வற்றில் கல்வி கற்கவேண்டும் என்பது கருத்து.

- 148 அழகப்பா இளவயதில் தொழுநோய்க்கு உள்ளானார். இவர் கொடைக் குணத்தைக் கண்டறிந்த காந்தியடிகள் 'அழகப்பா நோய்நீங்கி வாழ்க' என்று ஒருநாள் மாலைத் தொழுகையில் இறைவனை வழத்தினார். இக் குறிப்பை இந்திய நல்வழித்துறை அமைச்சி இராச குமார் அமிர்தகௌர் 3—8—1954ல் அழகப்பா கல்லூரி வட்டத்து உமையாள் மருத்துவ சாலைக் கால்கோள் விழாவில் வெளிப்படுத்தினார்.

உலகக் கடன்

மாணவர் நன்றி

- 149 வள்ளலின் மெய்த்தேரை வாழ்த்திப் பிடித்துவந்த
எள்ளலில் நன்றி இளைஞர்கள்! - உள்ளுதிர்
ஞாலத்தை வாழ்வித்தான் நல்ல குறிக்கோளான்
காலத்தை வென்றான் கதை.

மாணவர் ஒழுக்கம்

- 150 பொற்குன்றம் அன்ன பொருளை அறிவூறும்
கற்குன்றம் ஆக்கினான் காண்மினோ ; - சொற்குன்ற
என்றும் ஒழுகாரே ஈண்டுப் படிக்கவரும்
நன்றுசால் மாணோர் நயந்து.

மாணவர் குறிக்கோள்

- 151 தந்தை மறுக்கவும் தானே படித்தானே
வந்தனை செய்ம்மினோ மாணவரீர்; - சிந்தை
அழிநூல் தொடாஅது அரியகுறள் போலும்
மொழிநூல் படிக்க முனைந்து.

- 149 அழகப்பாவின் உடலைத் தாங்கிய ஊர்தியை வடந்தொட்டு
எல்லாக் கல்லூரி மாணவர்களும் கோட்டையூரிலிருந்து
கல்லூரி வட்டத்துக்குக் கொண்டு வந்தனர்.

ஆசான்கள்

- 152 புத்தம் புதுநூல்கள் புகுந்து படிப்பானை
மெத்தநல் லாசான்கள் வேண்டுமினே; - நித்தமும்
ஊதியம் எண்ணாது உயரவரும் மாணவர்
பேதைமை நீக்கப் பெரிது.

செல்வர்கள்

- 153 நன்று கொடுத்தானை நாடிக் கொடுத்தானைச்
சென்று தொழுமினே செல்வரீர் ; - இன்றுவரை
இம்மி கொடாரும் இவனைத் தொழுதபின்
வம்மென ஈவர் வலிந்து.

வணிகர்

- 154 பாழ்த்த நிலையிலும் பண்பிற் றிரியானை
வாழ்த்துமினே நல்ல வணிகரீர் ; - ஊழ்த்த
பொருளைக் குவிக்குங்கால் போயொழியும் என்ற
தெருளை நினைக்கத் தெளிந்து.

துன்பர்

- 155 வந்த இடும்பையெலாம் வாழப் பிறந்தானை
நொந்த மனத்தீர் நுவலுமினோ; - கந்தை
உடுத்து நிலையிலும் உள்ளச் சிறப்பை
அடுத்து நிலைத்தல் அணி.

இளம் பெண்கள்

- 156 ஊரார் குழந்தையை ஊட்டி வளர்த்தானைக்
கூரார் குவிமுலையீர் கூப்புமினோ; - சீரார்
அழகனைப் போலொருநாள் அள்ளிக் கொடுக்கும்
குழகனைப் பெற்றுக் கொள.

தமிழ் மக்கள்

- 157 சங்கப் பெருங்கொடைக்குச் சான்றுகி நின்றனைப்
பொங்கற் றமிழகத்தீர் போற்றுமினோ; - எங்கும்
வறனிலைத்த காட்டில் வழிகாட்டுங் கல்வி
அறநிலையம் கண்டான் அழகு.

- 157 தாம் நிறுவிய நிறுவனங்கள் பலவற்றையும் வழிவழிக் காப்
பதற்கு 'டாக்டர் அழகப்ப செட்டியார் கல்வி அறநிலையம்'
என ஒரு பெருநிலையத்தை வள்ளல் அழகப்பா அமைத்
துள்ளார். இந் நிலையத்தின் செயலாளர் திரு. க. வெ. சித.
வேங்கடாசலஞ் செட்டியார் அவர்கள் ஆவர்.

இந்திய மக்கள்

- 158 பூத்திரை கொண்டான் புதிய தலம்நாடியாத்திரை செய்ம்மினே நாட்டவரீர் ; - தீத்திரை கொள்ள இறவான் ; கொடுத்த பசும்பொன்போல் உள்ளம் ஒளிர்வான் உயர்ந்து.

உலக மக்கள்

- 159 கல்லாரும் கற்றாரும் கானையரும் கன்னியரும் எல்லாரும் இன்றுமுதல் ஏத்துமினே ; - வல்லவரை ஆக்குவோம் காப்போம் அழகப்பன் போலொருநாள் போக்குவோம் கல்விப் பொருட்டு.

வழுத்து முறை

- 160 பழுத்த கொடையாற் பரந்தானை மக்காள் வழுத்து முறையால் வழுத்தீர் ; - உழுத்தும் கொடுக்க நினையார் கொடுப்பவர் கையைத் தடுக்கப் புகாமை தலை.

கல்விப் பூசனை

- 161 காசினை விட்டாணைக் கல்லூரிக் காதலனைப்
பூசனை தொண்டாற் புரிமினோ; - பேசிலென் ?
பிள்ளைகள் கற்கப் பிறந்தநும் ஊர்தொறும்
பள்ளிகள் வைத்தல் பயன்

பூக்கள்

- 162 தொண்டாடும் நெஞ்சால் துயரம் மறந்தான்பால்
வண்டாடும் பூக்கள் மணம்பெறுவீர்; - திண்டாடும்
மக்கட் பசிக்கு மருந்தளித்தான்; வாயூறும்
மிக்க புகழ்மணத்தான் மீது.

புள்ளினங்கள்

- 163 ஊனோடு நாளும் உறுகொடை செய்தானை
வானோடு புள்ளினங்காள் வாழ்த்துமினோ; -தேனோடு
சோலை அமைத்தான்; தொழில்வழங்கித் தீயார்தம்
கோலைப் பறித்தான் குணம்.

குருவிகள்

- 164 பொட்டுத் திகழும் புகழ்சான்ற நெற்றியனைச்
சிட்டுக் குருவிகாள் சேர்மினே; - வட்டினால்
நொந்தாடி நும்மை நொடிப்படுத்தும் பிள்ளையரைப்
பந்தாடச் செய்தான் படித்து.

கிளிகள்

- 165 ஆண்டுக் கணக்காக ஆயுள் முடித்தான்பால்
ஈண்டுங் கிளிகாள் இரமினே; - மீண்டிவண்
கற்கும் மகளிர்க்குக் காதலந் தோழியராய்
நிற்கும் மறுபிறவி நேர்ந்து.

குயில்கள்

- 166 பாலுங் கொடுத்துப் பயிற்றும் அழகனை
ஏலுங் குயில்காள் எழுப்புமினே; - சாலுங்காண்
இங்ஙன் அமைத்த எழுபள்ளி காணாதே
எங்ஙன் உறங்கும் இவன்.

165 அழகப்பா 6-4-1909-ல் பிறந்து 5-4-1957-ல் இறப்
பெய்தினார். கணக்காக நாற்பத்தெட்டாண்டுகள்
வாழ்ந்தார்.

166 நோய்வாய்ப்பட்ட துயர் நிலையிலும் மும்முறை கல்லூரி
வட்டத்துக்கு வந்து தம் நிறுவனங்களைக் கண்டு
மகிழ்ந்தார்.

வண்டு

167 நானோதும் செல்வனை நாடும் உலகோர்க்குத்
தேனூது வண்டே தெரிப்பாயால்; - தானூது
இயற்கை யிசையோ இனியபிறர் சொல்லும்
செயற்கை யிசையோ சிறப்பு.

நாட்டுடைமை

168 ஈண்டுநீர் ஞாலத்தார் இக்கோயில் காக்கவெனப்
பாண்டியன் சொன்ன பரிசேபோல் - வேண்டுதும்
பாட்டுக்கு உரியான் படைத்த நிலையங்கள்
நாட்டுக்கு உடைமை நனி.

168 சடையவர்மன் பராக்கிரமபாண்டியன் (கி. பி. 1422 - 63)
தென்காசிப் பெருங்கோயிலைக் கட்டினான். அக்கோயில்
திருப்பணி முழுதும் முடிவதற்குமுன் இறந்துபோனான்.
இறப்பை உணர்ந்த பாண்டியன் பாடல் சில பாடி அவற்
றைத் தென்காசிக் கோயிலின் கோபுரத்தில் வெட்டச்
செய்தான். அத்தமிழ்ப் பாடல்களை இன்றும் காணலாம்.
அவற்றுள் ஒன்று :-

சேலே றியவயற் றென்காசி யாலயந் தெய்வச்செய
லாலே சமைந்ததிங் கென்செய லல்ல வதனையின்னம்
மேலே விரிவுசெய் தேபுரப் பாரடி வீழ்ந்தவர்தம்
பாலேவல் செய்து பணிவன் பராக்ரம பாண்டியனே.

பெரியபடைப்பு

- 169 உடைப்பிற் புனல்போல் ஒருங்கு துறந்தான்
நடைப்பின் சிறிதும் நடப்போம்; - தடைப்பென்?
படைப்பிற் பெரியானைப் பாடினேம் பண்பை
நடப்பிற் பழக நயந்து.

கொடைநன்றி

- 170 காதற்ற ஓசியும் வாராமை கற்றுணர்ந்த
தீதற்ற ஞானி திருவுளத்தை - ஓதுற்றுக்
கூட்டிய செல்வத்துள் கூடுங் கொடைசெய்து
காட்டுவோம் நன்றிக் கடன்.

பகுத்துவாழ்

- 171 நீள எழுதும் நினைப்பிலேன் செல்வத்தை
ஆளப் பிறந்தான் அணிகதையை; - மீள
வழிகாட்டுந் தோன்றல் வரலாறு கேட்பார்
பழியோட்டி வாழ்வார் பகுத்து.

170 169 "காதற்ற ஓசியும் வாராது காணுங் கடைவழிக்கே"
என்ற பட்டினத்தார் பாடல் அடியை, அண்ணாமலைப் பல்
கலைக்கழகம் தமக்கு டாக்டர் பட்டம் வழங்கிய விழாவில்
(1943) அழகப்பா எடுத்துக் காட்டினார்.

பாட்டு முதற்குறிப்பு

பாட்டு	எண்	பாட்டு	எண்
அண்ணலார்	148	உடைப்பிற்	169
அரித்துக்	121	உடையில்	8
அரியகரு	116	உரிமைக்கு	129
அல்லற்	115	உருத்துச்	114
அழைத்துக்	56	உள்ளாடு	60
அள்ளும்	30	ஊரார்	156
அன்னைக்	57	ஊர்கொடு	22
அன்னைபெ	33	ஊனோடு	163
அன்றாடு	62	எங்குப்	44
அறப்பகை	87	எண்ணவிடு	130
ஆக்கக்	106	எண்ணாத்	55
ஆக்கும்	17	எதுவுடைமை	15
ஆண்டில்	127	எல்லாங்	141
ஆண்டுக்	165	எல்லையே	133
ஆண்டு தவ	51	ஒருமகள்	112
ஆய சோர்	103	ஒருவிளக்	38
ஆயத்தப்	42	ஒன்று குண	65
ஆயுந்தமிழ்	137	ஒன்று போல்	132
ஆர்க்குங்	104	கம்பனும்	1
ஆளிலையோ	81	கல்லாக்	75
இலக்கியம்	73	கல்லாரும்	159
இன்னபெரு	78	கல்வியழகன்	11
இன்னுஞ்சில	18	கல்வி வழி	131
இன்று குமரி	82	கள்ளரும்	37
இறந்தானென	145	கற்ற பெரும்	128
ஈண்டு நீர்	168	கற்று நோய்	80
உடன்கற்கும்	74	காசினை	166

பாட்டு	எண்	பாட்டு	எண்
காடு கெடுத்து	21	தாயாம் மகளிர்	59
காட்டினை	94	தான் பிறந்து	29
காட்டுக்	27	தில்லித்தலை	66
காதற்ற	170	தில்லி முத	67
காந்தி	108	தில்லியிற்	91
காரைக்குடி	7	திறனாக	102
காரை	5	தீராத	86
குணமாய்ப்	139	துக்கத்துணி	4
கூர்த்த	99	தொண்டாடும்	162
கொச்சித்	68	தொலை பேசி	119
கொடுக்க	13	தொழிலோடு	52
கோடி	77	நக்கீரன்	122
கோட்டையூர்	48	நம்பமுடிய	84
சங்கப்	157	நரியிசைத்த	36
சாதுவும்	109	நனவில்	134
சாந்த	143	நன்றியுணர்	123
சாய்ந்த	113	நன்று கொடு	153
சிலம்பு	58	நாட்டின்	46
சுட்டிச்	50	நாட்டுப்	107
செயலுக்கு	89	நானேதும்	167
செய்ஞ்ஞானம்	124	நிலமகள்	35
சென்னையரசு	47	நிறையப்	10
சென்னை வணி	70	நீரார்	53
சேயான	100	நீர்பெய்யும்	23
சேவா	61	நீள எழுதும்	171
தந்தை	151	நூலை நெச	92
தமிழன்	32	நூருண்டு	83
தன்னைத்	125	நெற்றித்	93
தாயாங்கொடை	142	நேரு	14

பாட்டு	எண்	பாட்டு	எண்
படிக்கும்	45	பெரிய	20
படித்தான்	95	பென்னம்	85
பட்டப்படி	120	பேகன்	26
பட்டப்பொழி	126	பொட்டுத்	164
பணந்தான்	96	பொற்குன்றம்	150
பண்ணார் தமிழ்	111	மக்கள்	90
பண்ணார் தமிழ்	136	மருத்துவக்	135
பண்முக	64	மறந்த	43
பத்தடுத்த	140	மறப்பின்றி	146
பத்தாக	72	மாணப்	69
பருந்தும்	39	மாந்தரை	144
பல்கலை	138	மீண்டுப்பிற	147
பல்பொருட்	117	மீண்டும்பிற	19
பல்லார்	12	முன்னைக்	105
பழுத்த	160	முன்னைத்	2
பள்ளிருழை	41	முன்னைவிதி	79
பன்னூற்	101	வந்த	155
பாடும்	28	வல்ல	49
பாரத	6	வள்ளல்	3
பாரியை விஞ்	25	வள்ளலின்	149
பாரியை வென்	24	வள்ளற்	31
பாடும்	54	வாரங்கள்	16
பாலுங்	166	வானூரக்	88
பாழ்த்த	154	விட்ட	9
பிணக்கில்	63	விரிந்த	34
பிறந்தபின்	76	வெள்ளி	97
புகையூர்தி	40	வேட்ட	118
புத்தம்புது	152	வேலை	93
புயலுக்குத்	71	வேற்றரசு	110
பூத்திரை	158		

அழகப்பாவின கொடைவளம்

- 1 அண்ணாமலைப்பல்கலைக்கழகப் பொறியியற்
கல்லூரிக்கு ரூ 500000
- 2 சென்னைப்பல்கலைக்கழகத் தொழில்
நுணுக்கக் கல்லூரிக்கு ரூ 500000
- 3 திருவிதாங்கூர்ப்பல்கலைக்கழகத் தமிழ்ப்
பேராசிரியர் நிலைக்கு ரூ 100000
- 4 காரைக்குடி மத்திய மின்சாரவேதியல்
ஆராய்ச்சிக்கழகத்துக்கு ரூ 1500000
(இத்தொகையொடு முந்நூறு ஏக்கரிடமும்)
- 5 சென்னை தக்கர் பாபா வித்தியாலயத்துக்கு ரூ 17000
- 6 சென்னை சேவாசதனத்துக்கு ரூ 75000
- 7 சென்னை தென்னிந்திய வணிகக் கழகத்துக்
குக் கட்டிடம் கட்ட இடம் வழங்கியமை
- 8 மதுரை டோக் மகளிர் கல்லூரிக்கு ரூ 25000
- 9 புதுடில்லி தென்னிந்தியக் கல்விக்குழுவுக்கு ரூ 25000
- 10 தமிழ்க்கலைக்களஞ்சிய வெளியீட்டுக்கு ரூ 10000
- 11 கொச்சிப்புயலுதவி நிதிக்கு ரூ 10000

- | | | |
|----|--|-----------|
| 12 | திருவிதாங்கூர் அரசின் நிலவாராய்ச்சி நிதிக்கு | ரூ 20800 |
| 13 | கொச்சி மாணவர்களின் வெளிநாட்டுப் படிப்புக்கு | ரூ 100000 |
| 14 | எர்னாகுளம் மகாராசா கல்லூரியின் நாட்டு மருத்துவ ஆராய்ச்சிக்கு | ரூ 80000 |
| 15 | கொச்சி நாட்டுக் குழந்தைகள் பகலுணவுக்கு | ரூ 150000 |
| 16 | கொச்சி அழகப்பா நகர் பேறு மருத்துவ சாலைக்கு | |

இவை பெரும்பாலும் வெளிப்படையாகச் சொல்லப் பெறும் கொடைச்செயல்கள். ஆயிரம் ஐயாயிரம் பதினாயிரமாக நண்பர்கட்கும் உறவினர்கட்கும் நிலையங்கட்கும் அளித்த கொடைகள் பலவுள என்று அறியவேண்டும். அழகப்பா தம்பெயரால் காரைக்குடியிலும் பிறவிடத்தும் நிறுவிய பல்வகைக் கல்லூரிகளும் பள்ளிகளும் பல. அவற்றிற்கு வழங்கிய இலட்சக்கணக்கான தொகை கணக்குக்கு உட்படுவதன்று.

அழகப்பாவின் கல்வி நிறுவனங்கள்

1	அழகப்பா கல்லூரி	1947
2	அழகப்பா ஆசிரியப் பயிற்சிக்கல்லூரி	1950
3	அழகப்பா பொறியியற் கல்லூரி	1952
4	அழகப்பா மகளிர் கல்லூரி	1954
5	அழகப்பா பல் தொழிற் கல்லூரி	1955
6	அழகப்பா உடற் கல்விக்கல்லூரி	1956
7	அழகப்பா நகர் பல் தொழிற் கல்லூரி	1956
8	அழகப்பா மாதிரி உயர்நிலைப்பள்ளி	1951
9	அழகப்பா மாண்டிசோரிப்பள்ளி	1953
10	அழகப்பா தொடக்கப்பள்ளி	1954
11	அழகப்பா ஆதாரப்பள்ளி	1955
12	அழகப்பா ஆயத்தப்பள்ளி	1955
13	அழகப்பா இசைப்பள்ளி	1956
14	இராமானுசம் கணக்கு நிலையம்	1949
15	மு. சித. மு. சிதம்பரஞ் செட்டியார் நினைவு ஆயத்தப்பள்ளி (சென்னை)	1954
16	பவநகர் மாளிகை	1952
17	நேருக்கா (சுவகர் சோலை)	1953
18	உமையாள் விடுதி	1950
19	விசாலாட்சி விடுதி	1950
20	மாங்கொம்பு ஆண்டி அய்யர் விடுதி	1953
21	வீரப்ப அம்மான் விடுதி	1953
22	குப்புசாமி நாயுடு விடுதி	1955
23	சண்முகம் நூல்நிலையம் (கால்கோள்)	1954
24	உமையாள் மருத்துவசாலை	1954
25	முருகப்பா மண்டபம்	1955
26	விளையாட்டு நிலையம்	1955

